

L-Innu tal-Banda ‘Lourdes’

Fl-okkażjoni tal-75 sena mit-twaqqif tal-Banda

Manoel Pirotta
manoel.pirota@um.edu.mt

Astratt: Kull banda għandha l-innu tagħha li jiddistingwiha minn baned oħrajn li hawn imxerrdin mal-ibliet u l-irhula ta' Malta u Għawdex. L-innu aktarx jindaqq dejjem f'kull okkażjoni li fiha l-banda tiegħu sehem, kemm f'darha, kif ukoll meta tkun barra minn pajjiżha. L-innu tal-banda normalment jindaqq fil-bidu ta' xi marċ jew xi programm, għalkemm hawn min jagħzel li jdoqqu fl-aħħar biex jagħlaq bih fost l-entuzjażmu tal-partitarji. Dan dejjem skont l-okkażjoni xi tkun għax ġieli, waqt xi marċ tal-festa, jindaqq għal aktar minn darba biex jissodisfa x-xewqa, ngħidu aħna, ta' xi sostenitur kbir, jew sempliciment quddiem xi dar bil-faċċata mzejna minn fuq s'isfel ta' xi hadd akkanit. Dan it-tali aktarx li, ta' kull sena jogħġbu jdahhal lill-bandisti, jew talanqas lill-membri tal-kumitat, f'daru halli jbillu ftit grizmejhom b'xi grokk wiski jew flixkun birra kiesha u xi sandwiċ jew tnejn. Għaldaqstant, fl-okkażjoni tal-75 sena mit-twaqqif tal-Banda ‘Lourdes’ għażilt li nitkellem proprju fuq l-Innu tal-Banda tagħha, pinna tas-surmast Mikiel Ciantar u versi ta' Dun Karm Psaila. Nixtieq hawn inrodd hajr lil Nicholas Azzopardi tat-tagħrif li għoġbu jgħaddili biex stajt ninseġ dan l-artiklu tal-okkażjoni.

Kliem muftieħ: Soċjetà Filarmonika Lourdes Qrendi, Innu tal-Banda Lourdes, Orkestra Bellini (Qrendi), Mons. Dun Karm Psaila, Mro. Mikiel Ciantar.



Kif jgħid tajjeb hafna Robert Mifsud Bonnici fil-ktieb tiegħu, ‘Ġrajja tal-Mużika f'Malta u Għawdex’ (1954) li, ‘omm il-banda hija l-orkestra’. Dan għaliex, hafna baned Maltin harġu minn xi orkestra (jew orkestrina) tar-raħal filwaqt li, minn għaqdiet mużikali oħrajn ixxettlu fergħat oħra tal-mużika barra l-banda, bħal ngħidu aħna, orkestri sinfoniċi jew mandolinistiċi, kumplessi tal-kitarri u ġazz, u x'naf jien. Skont ma nsibu mnizzel fil-ġrajja ta' din is-Soċjetà Qrendija, it-twaqqif tal-Orkestra Bellini fl-1905 fil-Każin Lourdes kienet l-ewwel waħda tax-xorta tagħha f'dan ir-raħal. Din l-orkestra kienet twaqqfet bit-thabrik tas-Sur Nikol

Magri¹ u l-għan tagħha kien li ddoqq fil-festi liturġiċi kollha li kienu jinżammu fir-raħal matul is-sena. Kienu diversi s-surmastrijiet² li mexxewha b'abbiltà sa ma mietet fl-eqqel tal-Gwerra fl-1943³. (Fir-ritratt tidher l-Orkestra Bellini c. 1927, li dak iż-żmien kien jidderiġiha Mro. Ferdinandu Falzon. L-orkestra kienet waħda mdaqqsqa u magħmula fost l-oħrajn, min-nofs tużżana vjolini, kuntrabaxx, żewġ korni, kurunetta, flawt, żewġ klarinetti, ewfonju u tanbur.) Kif ser naraw, din l-orkestra inbidlet f'banda.

Inhallu issa l-istorja fl-isfond u ngħaddi biex inlaqqgħakom mal-protagonisti li sawru l-Innu tal-Banda.

¹ Lahaq it-tieni President wara s-Sur Mikelin Farrugia. ‘Kien l-ewwel għalliem fl-iskola l-qadima tal-Qrendi, u kien ukoll geneologista, pizatur u mużiċista.’ (Paul Zammit, ‘L-istorja tal-kazini tal-baned f'Malta u Għawdex’; vol. 2, pġ. 132) Kien hu wkoll li introduċa ‘għall-ewwel darba d-dawl tal-aċiteleni biex ġiet imdawla l-faċċata tal-Każin u t-toroq ewlenin tal-Qrendi.’ (Ibid.)

² Rob. Mifsud Bonnici jagħti lista ta' surmastrijiet kif ġej: Ant(onio) Pace, Carmelo Zammit, Alfons Kissoun (jew Kissaun), Guzé Cassar u Ferdinand Falzon. (Ġrajja ta' baned f'Malta u Għawdex, pġ. 84)

³ Din id-data jagħtihielna Mifsud Bonnici. Skont Paul Zammit, l-orkestra damet topera sal-1941. (Ibid. 1, pġ. 133). L-istess jgħidu Joseph Vella Bondin (Il-mużika ta' Malta fis-sekli dsatax u għoxrin; pġ. 199) u Joseph Grech (Il-Każini tal-baned ta' Malta u Għawdex; pġ. 286).

Profil: Dun Karm Psaila (1871 - 1961) tweiled f'Haż-Żebbuġ. Sar qassis ta' 23 sena u beda jgħallem is-Seminarju. Hareġ l-ewwel ktieb ta' versi bit-Taljan fl-1896. Għamel żmien twil jgħix il-Belt fejn kiteb uħud mill-aqwa xogħlijiet tiegħu. Għamel xi żmien jgħix ukoll f'Tas-Sliema u San Ġiljan. L-ewwel poezija li kiteb bil-Malti - *Quddiem Xbieha tal-Madonna*, dehret fl-ewwel ħarġa ta' *Il-Habib* u kitbha meta kellu erbghin sena! Kiteb ukoll għadd ta' innijiet, fosthom l-Innu Malti, kif ukoll il-versi tal-Innu tal-Banda 'Lourdes'. Hawn taħt qed inġib kelma b'kelma l-versi tal-Innu tal-Banda 'Lourdes' kif ħarġu mill-pinna tal-poeta Nazzjonali Malti:



INNU TAL-BANDA LOURDES

LILHA

dhert bħal xemx tilma bid-dija-
fuq ix-xitla mimlija bil-ward-
Inti tlabt lill-ħlewwa Bernardina-
biex ħaxix tiekol mill-art-

LILHA

Wegħdt kuruna bajda, sbejha-
safja safja li donnha kalib;
Inti tlabt lit-tfajla ckejkunija,
biex l-art tħaffer u ilma ssib-
Libsa bajda u faxxa kahla-
warda mdeh' ba fuq riglejha-
wicc sabih donnu xemx, tiddi-
fuq il-gholja tadura, il-gmiel-
Hawn ilkoll ahna ferħana-
hdejn il-GROTTA l-hena taġġna-
Ward sabih ahna lkoll noffru
U lil Ommna ta' Lurd nagħtu għieh-

Versi - Dun Karm Psaila

Musica - Michael Ciantar.

Profil: Mro. Mikiel Ciantar (1903 - 1983) tweiled is-Siggiewi minn Carmelo Ciantar. Meta żżewweġ, huwa mar joqgħod Haż-Żebbuġ fejn rabba familja kbira. Kien ingaġġat bħala surġent mal-banda tal-R.M.A. fejn kien idoqq il-klarinet, u aktar tard, il-batterija (*drumkit*). Minn hawn, kiseb id-dixxiplina kollha meħtieġa biex seta' jibni l-karriera muzikali tiegħu. Għamel snin twal ħafna jdoqq mal-Banda 'La Valette'. Kien ukoll jgħallem lill-allievi fil-każin tal-banda ta' raħal twelidu. Jingħad li kellu widna perfetta u ma kenitx taħrablu l-iċken nota. Minbarra l-Innu tal-Banda, kiteb ukoll xi marċi popolari u oħrajn funebri. Huwa iddimetta minn surmast-direttur f'Mejju tal-1947. Miet fl-età ta' wieħed u tmenin sena.



SHORT SCORE

Innu tal-Banda Lourdes (Qrendi)

Musicians Mro. Mikiel Ciantar

mq2017

F'Ġunju tal-1942 twaqqfet uffiċjalment il-Banda 'Lourdes' u Mro. Mikiel Ciantar inħatar unimament bħala l-ewwel surmast-direttur ta' din is-Socjetà muzikali Qrendija. Hu, flimkien mad-direttur tas-Socjetà, is-Sur Carmelo Aquilina, għallmu għadd kbir ta' allievi godda u rnexxielhom jibdlu lill-*Orkestra Bellini* f'banda. Il-Banda 'Lourdes' daqqet għall-ewwel darba fit-8 ta' Settembru tal-1944⁴, li dak iż-żmien kienet għadha festa nazzjonali. Kien proprju waqt il-

⁴ Din id-data ġibtha minn paġna 84, tal-ktieb 'Grajja ta' baned Maltin u Ghawdxin' (1956) ta' Robert Mifsud Bonnici. Skont Paul Zammit ('L-istorja tal-każini tal-baned f'Malta u Ghawdex'; tieni volum, pg. 134) dan seħh sena wara, i.e. fl-1945, 'għall-okkażjoni ta' Jum il-Vittorja, u l-Armistizju tat-Tieni Gwerra Dinjija.' Madankollu, jekk wiehed iħares lejn il-gazzetti ta' dak iż-żmien isib li, il-Banda 'Lourdes' daqqet kemm-il darba qabel din id-data.

programm muzikali li ndaqq għall-ewwel darba l-Innu tal-Banda ‘*Lourdes*’, kompożizzjoni ta’ Mro. Mikiel Ciantar. Dan kien mument storiku għall-Banda ‘*Lourdes*’, għax fl-istess hin li hi twieldet giet mghamda mill-ewwel bl-innu tagħha. (Fl-istampa tal-ġenb tidher paġna mir-riduzzjoni tal-ispartit tal-Innu tal-Banda ‘*Lourdes*’ li nħadmet mill-awtur ta’ dan l-artiklu.)


Forma: L-Innu tal-Banda ‘*Lourdes*’ jista’ jinqasam f’żewġ taqsimiet kbar, bit-tieni waħda tkun it-triju.⁵ Mit-tabella t’hawn taht wiehed jinnota li, l-ewwel taqsima (A) għandha forma ternarja peress li hi maqsuma fi tliet taqsimiet żgħar, fejn l-ewwel u t-tielet waħda huma tista’ tghid l-istess. It-triju (B) ukoll jinqasam f’żewġ partijiet, imma t-tnejn bl-istess melodija. Id-differenza qegħda biss fit-tieni parti fejn din tindaqq bil-qawwi (*forte*) u bl-istrumenti tal-qasba jdoqqu fl-akut. Kemm fl-introduzzjoni tal-bidu, kemm bejnet iż-żewġ taqsimiet (A u B), kif ukoll fil-koda tal-aħħar insibu fanfarra⁶. Meta nigu għat-triju, il-muzika timmodula lejn is-sotto dominanti tal-kjavi li nkunu bdejna biha:

Taqsuma	Battuti	Deskrizzjoni	Rimarki	Tonalità
Introduzzjoni	01 - 16 ¹	Fanfarra		
A	16 ² - 30 - 32 ¹ [33 - 35 ¹]	(a)	Replika	Lab Maġġuri
	35 ² - 43 ¹	(b)		
	43 ² - 51 ¹	(a ¹)		
	52 - 57 ¹	Fanfarra		
B	58 - 61	Introduzzjoni	Triju	Reb Maġġuri
	62 - 77	(c)		
	78 - 93	(d)		
Koda	94 - 101	Fanfarra		

Analizi: Introduzzjoni (01 - 16¹): Din hija mmarkata *Maestoso* u magħmula minn fanfarra twila, li jkun aħjar jekk naqsmuha mill-ewwel f’żewġ sentenzi muzikali ta’ tmien battuti l-waħda, jiġifieri b. 01 - 08¹ u 09 - 16¹ rispettivament. Iż-żewġ sentenzi huma mifrudin il-waħda mill-ohra permezz ta’ kwart aspekk illi fih tinstema’ biss it-tifqigħa ta’ pjatta sola. F’dawk li huma noti u ritmu mbagħad, it-tnejn huma l-istess f’kollox hliet għall-aħħar żewġ noti li jagħlqu bihom (Fig. 1):



Il-fanfarra tindaqq mill-kurunetti primi u sekondi, u bil-baritoni (*althorns*) u t-trumbuni ottava taħthom. Min-naħa tiegħu, it-tanbur ukoll iżomm magħhom f’dak li huwa taqsim, u bir-rollijiet fejn jidhlu l-minimi. Kif mistenni, il-fanfarra ddr fuq l-istess erba’ noti u tinbena permezz tas-sistema hekk imsejja *ready, steady, go*. Wiehed jinnota li, it-tielet u r-raba’ battuta jirrepetu lit-tnejn li ġew qabilhom, u bit-tieni nofs tas-sentenza (b. 04-08) tiġi taqra bil-maqlub tal-ewwel nofs bħal f’mera peress li n-noti jtilgħu flok jinzlu.



Taqsuma A (16² - 51¹): Kif ġa għidna, din għandha forma ternarja:

⁵ Orġinarjament, din il-kelma kienet tirreferi għal tip ta’ muzika li tindaqq minn tliet strumenti/kantanti. Izda, f’març tipiku Malti, it-triju hija dik il-parti li tiġi wara l-ewwel, u ġieli anki t-tieni replika, jew passaġġ tan-nofs, u li tant tkun mistennija mid-dilettanti tal-marçi. Għaldaqstant, il-març jilhaq il-qofol tiegħu proprju fit-triju fejn il-melodija trid tkun l-aktar b’sahħitha u tal-widna.

⁶ Din il-kelma aktarx ġejja mill-ilsien Għarbi *anfar*, plural ta’ *nafir*, li bil-Malti tfisser ‘trumbetti’. Minn hemm, il-kelma bdiet tintuza biex tiddekrivi kull tip ta’ muzika għolja u elaborata bħalma nsibu f’xi parata militari. Il-fanfarra tista’ tindaqq ukoll minn strument wiehed bħala salut jew sempliciment biex jingħata sinjal.

Parti (a) ($16^2 - 30 - 32^1$ [$33 - 35^1$]): Bħala ammont ta' battuti din tiswa daqs iż-żewġ partijiet li jġu warajha peress li hi magħmula minn frazi ta' 16-il battuta, maqsuma f'żewġ sentenzi daqsinsaw: $16^2 - 24^1$ u $24^2 - 30 - 32^1$ [$33 - 35^1$]. Dan il-passaġġ jindaqq bil-mod (*piano*) u li fih, il-kontro-melodija, għalkemm tinzel b'mod imtarraġ, tagħmel użu mis-sinkopé⁷. Min-naħa tagħha, il-melodija hija waħda sempliċi finnisġa tagħha, u aktarx iddur fuq l-istess akkordji baziċi. Mhux l-istess fil-każ tat-tieni sentenza muzikali fejn din timmodula għal waqt wieħed qabel ma l-passaġġ imur għar-replika (Fig. 3):

fig. 3

Parti (b) ($35^2 - 43^1$): bħala l-fustanija wieħed jistenna li tikkuntrasta xi ftit jew wisq minn mal-bqija, u għad li d-differenzi bejniethom bilkemm jidhru, xorta waħda hemm qedin. Minnu li, dis-sentenza ta' tmien battuti wkoll tibda *in aria*, jiġifieri, fl-aħħar kwart tal-battuta, imma hemm xi affarijiet fil-bini tal-melodija li jiddistingwuha. Nghida ahna, fiha ma jidholx il-valur ta' semiminima bil-punt (b. 17 u 25) jew xi element ta' sinkopar bħalma nsibu f' battuta 22. Mill-banda l-oħra, battuta 41 toffri l-klajmaks ta' taqsima (A) permezz tal-erba kromi li jibqgħu tielgħin sas-*Sol* ta' fuq. Jerga' hawnhekk, il-melodija hija aktar lixxa minn dik ta' parti (a) fis-sens li, in-noti ta' go fiha jitilgħu u jinżlu bħallikieku qedin go skala⁸ (Fig. 4):

fig. 4

Parti (a¹) ($43^2 - 51^1$): Din il-parti aktar tixbah lill-ewwel waħda milli dik tan-nofs. Dan peress li, dil-parti tieħu xi materjal minn parti (a) biex tibni lilna nnifisha f'sentenza ta' tmien battuti, subdiviża f'żewġ frazijiet daqsinsaw, fejn tal-ewwel bħal donnha tiffirma l-mistoqsija (b. $43^2 - 47^1$), filwaqt li, l-oħra toffri t-tweġiba (b. $47^2 - 51^1$). Wieħed jinnota li, il-frazi tal-aħħar tmur biex tagħlaq l-ewwel taqsima mingħajr akkumpanjament ta' xejn, bħallikieku tixtieq tħabbar il-miġja tat-triju bla ħafna daqq ta' trombi żejda.

Qabel it-triju niltaqgħu ma' fanfarra oħra f' battuti 52 - 57¹. Għad li qsajra, din tieħu mill-istess materjal tal-oħra li nsibu fl-introduzzjoni. Dan tagħmlu billi tieħu biss l-ewwel żewġ battuti kkaratterizzati mit-terzini tal-kromi, u filwaqt li tirreplikahom, teqleb l-aħħar żewġ semimini b'tali mod li l-intervall⁹ ta'

⁷ Kelma li tiddekrivi daqq bl-iskossi. Dan jiffirma ruħu meta nota taħbat b'mod li nofs il-valur tagħha jaq' fuq il-parti forti u n-nofs l-ieħor fuq id-debboli. Nota tista' ssir sinkopata wkoll permezz tal-legatura. Mod ieħor ta' kif tista' toħloq is-sinkopé huwa billi iddaħħal it-twaqqif jew aspetti fuq il-parti qawwiya u n-noti fuq dik dgħajfa, dak li ahna nsejhulu kontratemp.

⁸ Progressjoni ta' noti tielgħin jew neżlin b'mod gradat. Normalment, skala jkun fiha tmien noti, imma llum il-ġurnata jeżistu oħrajn b'anqas jew aktar noti. Il-kelma ġejja mil-Latin u li tfisser 'sellum'.

⁹ Id-distanza li hemm bejn nota u oħra. Dan jitkejjel billi ngħoddu l-gradati minn isfel għal fuq. Intervalli ta' ottava jew inqas jissejhu sempliċi, u l-oħrajn li jissuperawha, komposti.

bejniethom jiġi jaqra kwinta perfetta. Din il-mossa sservi ta' *springboard* biex tintlaħaq il-La bemoll ta' fuq (b. 56 – 57¹) u b'hekk taqsima (A) tiġi fi tmiemha.

Taqsima (B) (b. 58 – 93): Din it-taqsima tiffirma t-triju, li fih innifsu, jiġi fi tliet partijiet: Introduzzjoni (b. 58 – 61); (c) l-ewwel parti tat-triju (b. 62 – 77); u (d) it-tieni parti tat-triju (b. 78 – 93). Iż-żewġ partijiet huma tal-istess tul peress li l-melodija tirrepeti ruhha eżatt, hliet għan-nota tal-għeluq (Fig. 5):

fig. 5

Parti (c) (b. 62 – 77): Hæga importanti fil-bini tal-melodija hawnhekk hi li, il-frazzjiet jibdeu kollha fuq nota forti u mhux *in aria*. Dan awtomatikament ifisser li, dawn in-noti jaqghu fuq l-ewwel taħbita li tiġi l-parti forti (jew qawwija) tal-battuta. Dan il-fatt jikkontrasta bil-kbir mal-frazzjiet li kellna f'taqsima (A) fejn rajna li jibdeu kollha fuq it-tieni taħbita hekk imsejha debboli (jew dgħajfa), u allura ta' karattru femminili. Intant, l-ewwel parti hi mibnija minn sentenza twila ta' 16-il battuta li jkun aħjar jekk wiehed jaqsamha mill-ewwel f'erba' frazzjiet ta' erba' battuti l-wahda. Dan għaliex, fl-ewwel tliet frazzjiet insibu li, il-melodija titla' grad oghla kull darba. Huwa biss fir-raba' wahda li, il-melodija tibda niezla bil-mod il-mod, waqtiet ddr fuqha nnifisha bħal f'spiral, qabel ma terga' tispicča fl-istess post minfejn tkun bdiet. Hawn ukoll, il-kontro-melodija tidhol mill-ewwel li, min-naha tagħha, ma tħalli l-ebda skop għal xi forma ta' skwili min-naha tal-istrumentini. Din il-hæga jagħmilha perikoluza hafna peress li, it-tieni parti (b. 78 – 93) ma toffri xejn ġdid, biç-çans li, kollox jaqa' f'monotonija kawża ta' wisq repetizzjoni. L-uniku differenza bejn il-ġix partijiet hija li, fit-tieni wahda, il-melodija tindaqq bil-qawwi (*forte*) u ottava jew tnejn fuq, skont kemm jiflaħ ir-registru tal-istrumenti konċernati. Mil-lat armoniku wkoll, it-triju jibbaża ruħu hafna fuq l-akkordji l-aktar bażiçi, bla ma jithajjar jintroduçi xi forma ta' kromatiçità – liema lwien żgur li kienu jgħinu aktar għalbiex it-triju jilħaq il-qofol tiegħu b'aktar saħħa.

Koda (b. 94 – 101): Is-sitwazzjoni ma tantx tinbidel fit-tielet u l-aħħar sejha tal-fanfara peress li, hija għandha mill-istess materjal tat-tnejn l-oħra li ġew qabilha, bid-differenza li, fit-tieni nofs tagħha tidhol iddoqq il-banda kollha u b'hekk, tissiġilla tmiem mill-aktar qawwi għal dan l-innu.

Għeluq: Dan l-artiklu qed jitwassal lill-qarrejja Qrendin għal żewġ raġunijiet: (a) fl-okkażjoni tal-festa tal-Madonna ta' Lourdes li qed tiġi çcelebrata ġewwa l-Qrendi; u (b) fl-okkażjoni ta' għeluq it-30 sena tiegħi bħala għalliem tal-mużika fi skejjet statali u indipendenti (1987-2008), u lettur, illum anzjan, fil-*University of Malta Junior College* sa mill-1999.

Qawl Malti: **Trumbun fi pjazza, il-folla ddr iddur daqs boxxla ta' vapur.** Tifsira: In-nies jieħdu gost imorru jisimgħu l-banda ddoqq fil-pjazza minhabba l-briju li din tagħmel.